

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

លេខ : នស/រកត/១១២៣/២៤១១

ព្រះរាជក្រឹត្យ
ស្តីពី
ការរៀបចំនិងការប្រព្រឹត្តទៅនៃ
ក្រុមមេធាវីរាជរដ្ឋាភិបាល
(ចុះថ្ងៃទី០៨ ខែវិច្ឆិកា ឆ្នាំ២០២៣)

២០២៤



ព្រះរាជក្រឹត្យ

ស្តីពី

នស/រកត/១១២៣/ ៤៤១១

ការរៀបចំនិងការប្រព្រឹត្តទៅនៃក្រុមមេធាវីរាជរដ្ឋាភិបាល

យើង

ព្រះករុណាព្រះបាទសម្តេចព្រះបរមនាថ នរោត្តម សីហមុនី
សមានភូមិជាតិសាសនា រក្ខតខត្តិយា ខេមរារដ្ឋរាស្ត្រ ពុទ្ធិន្ទ្រាធរាមហាក្សត្រ
ខេមរាជនា សមូហោភាស កម្ពុជឯករាជរដ្ឋបូរណសន្តិ សុភមង្គលា សិរីវិបុលា
ខេមរាស្រីពិរាស្ត្រ ព្រះចៅក្រុងកម្ពុជាធិបតី

- បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/០៨២៣/១៩៨១ ចុះថ្ងៃទី២២ ខែសីហា ឆ្នាំ២០២៣ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែល ប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រឹត្យលេខ នស/រកត/០៨២៣/២០៧៤ ចុះថ្ងៃទី២៦ ខែសីហា ឆ្នាំ២០២៣ ស្តីពី ការតែងតាំងនិងផ្តល់ឋានៈសមាសភាពមេធាវីរាជរដ្ឋាភិបាលនៃព្រះរាជាណាចក្រកម្ពុជា
- បានទ្រង់យល់សេចក្តីក្រាបបង្គំទូលថ្វាយរបស់សម្តេចមហាបវរធិបតី **ហ៊ុន ម៉ាណែត** នាយករដ្ឋមន្ត្រី នៃព្រះរាជាណាចក្រកម្ពុជា

ត្រាស់បង្គាប់

ជំពូកទី១

បទប្បញ្ញត្តិទូទៅ

មាត្រា ១.-

ត្រូវបានបង្កើតក្រុមមេធាវីរាជរដ្ឋាភិបាល ដែលសរសេរជាអក្សរកាត់ថា **ក.ម.រ.** ជាអង្គភាពអមទីស្តីការ គណៈរដ្ឋមន្ត្រី ដើម្បីជួយកិច្ចការច្បាប់ ការពារសិទ្ធិ និងផលប្រយោជន៍ជូនថ្នាក់ដឹកនាំជាតិ និងរាជរដ្ឋាភិបាលនៃ ព្រះរាជាណាចក្រកម្ពុជា។



ជំពូកទី២

តួនាទីនិងភារកិច្ចរបស់ ក.ម.រ.

មាត្រា២.-

ក.ម.រ. មានតួនាទីនិងភារកិច្ចដូចខាងក្រោម៖

- ជាតំណាងស្របច្បាប់ក្នុងការការពារសិទ្ធិ និងផលប្រយោជន៍ជូនថ្នាក់ដឹកនាំជាតិ រាជរដ្ឋាភិបាល និងក្រសួង ស្ថាប័នចំណុះរាជរដ្ឋាភិបាល នៅចំពោះមុខយុត្តាធិការជាតិ អន្តរជាតិ
- ចូលរួមអនុវត្តគោលនយោបាយជាមួយរាជរដ្ឋាភិបាលក្នុងការលើកកម្ពស់វិស័យយុត្តិធម៌នៅកម្ពុជា
- ទទួលបានពិនិត្យ ស្រាវជ្រាវនូវរាល់ពាក្យបណ្តឹង ដែលបានប្តឹងសុំការអន្តរាគមន៍ពីរាជរដ្ឋាភិបាល
- ពិនិត្យលើកសំណើនិងផ្តល់យោបល់ពាក់ព័ន្ធនឹងផលប្រយោជន៍របស់រាជរដ្ឋាភិបាលជូននាយករដ្ឋមន្ត្រី
- ចូលរួមពិនិត្យនិងផ្តល់យោបល់លើកិច្ចសន្យារដ្ឋបាលនិងកិច្ចព្រមព្រៀងផ្សេងៗ របស់រាជរដ្ឋាភិបាល ក្រសួង ស្ថាប័ន គ្រឹះស្ថានសាធារណៈ និងសហគ្រាសសាធារណៈ
- ធ្វើរបាយការណ៍ប្រចាំឆ្នាំអំពីសកម្មភាពការងាររបស់ ក.ម.រ. ជូននាយករដ្ឋមន្ត្រី
- ទទួលអនុវត្តភារកិច្ចផ្សេងទៀត តាមការប្រគល់ពីនាយករដ្ឋមន្ត្រី។

ជំពូកទី៣

សមាសភាពរបស់ ក.ម.រ.

មាត្រា៣.-

ក.ម.រ. មានប្រធាន១(មួយ)រូបនិងមានសមាជិកមួយចំនួន តាមការចាំបាច់។

សមាសភាពក្រុមមេធាវីរាជរដ្ឋាភិបាលត្រូវតែងតាំងនិងបញ្ចប់មុខតំណែងដោយព្រះរាជក្រឹត្យ តាមសំណើ របស់នាយករដ្ឋមន្ត្រី តាមសេចក្តីស្នើសុំពីរដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី។

មាត្រា៤.-

មេធាវីដែលអាចត្រូវបានជ្រើសតាំងឱ្យបំពេញមុខងារជាប្រធាននិងជាសមាជិក ក.ម.រ. ត្រូវមានលក្ខណៈ សម្បត្តិ ដូចខាងក្រោម ៖

- ប្រធាន ក.ម.រ. ជាមេធាវីពេញសិទ្ធិ ដែលបានប្រកបវិជ្ជាជីវៈ យ៉ាងតិច១០(ដប់)ឆ្នាំ
- សមាជិក ក.ម.រ. ជាមេធាវីពេញសិទ្ធិ ដែលបានប្រកបវិជ្ជាជីវៈ យ៉ាងតិច៥(ប្រាំ)ឆ្នាំ
- មានសមត្ថភាព ចំណេះដឹងទូលំទូលាយ និងបទពិសោធន៍ការងារ ព្រមទាំងមានសីលធម៌ល្អ។

ជំពូកទី៤

ការប្រព្រឹត្តិការងាររបស់ ក.ម.រ.

មាត្រា៥.-

ប្រធាន ក.ម.រ. មានភារកិច្ចដឹកនាំ គ្រប់គ្រង និងចាត់ចែងការងាររួមរបស់ ក.ម.រ.។

ប្រធាន ក.ម.រ. អាចចាត់តាំងឬប្រគល់សិទ្ធិជូនសមាជិកណាម្នាក់ឬច្រើននាក់ ជាតំណាងទទួលបន្ទុក កិច្ចការណាមួយ។

នៅពេលដែលប្រធាន ក.ម.រ. អវត្តមាន ឬមានករណីចាំបាច់ ប្រធាន ក.ម.រ. អាចប្រគល់សិទ្ធិជូន សមាជិក ក.ម.រ. ណាម្នាក់ ឱ្យទទួលដឹកនាំការងារប្រចាំថ្ងៃរបស់ ក.ម.រ. ក្នុងឋានៈជាប្រធានស្តីទីរហូតដល់ មានវត្តមានប្រធាន ក.ម.រ. ។

មេធាវីស្តីទី ក.ម.រ. ត្រូវអនុវត្តការងារតាមការកំណត់ដោយសេចក្តីសម្រេចរបស់ប្រធាន ក.ម.រ.។



សន្និបាត **ក.ម.រ.** ធ្វើឡើង២(ពីរ)ដងក្នុងមួយឆ្នាំ។ ក្នុងករណីចាំបាច់ **ក.ម.រ.** អាចប្រជុំជា វិសាមញ្ញ តាមការកោះអញ្ជើញរបស់ប្រធាន **ក.ម.រ.**។

ក.ម.រ. ត្រូវមានបទបញ្ជាផ្ទៃក្នុង ដើម្បីធានាដល់កិច្ចដំណើរការការងារ និងការកំណត់អំពីទណ្ឌកម្ម ខាងវិន័យ។

មាត្រា៧._

ក.ម.រ. អាចអញ្ជើញមន្ត្រីជំនាញពីក្រសួងស្ថាប័នពាក់ព័ន្ធ ចូលរួមប្រជុំពិភាក្សាការងារបច្ចេកទេស ក្នុងករណីពាក់ព័ន្ធនឹងបណ្តឹង ឬករណីចាំបាច់ណាមួយ។

ដើម្បីប្រសិទ្ធភាពការងារ **ក.ម.រ.** អាចធ្វើសំណើឱ្យក្រសួង ស្ថាប័នពាក់ព័ន្ធ ផ្តល់ឯកសារ ទិន្នន័យ និង ព័ត៌មាននានា ដែលទាក់ទងនឹងសំណុំរឿង ឬករណីចាំបាច់ណាមួយ។

មាត្រា៨._

ក.ម.រ. អាចជួលទីប្រឹក្សាបច្ចេកទេសមួយចំនួនតាមការចាំបាច់។

មាត្រា៩._

ក.ម.រ. មានលេខាធិការដ្ឋានជាសេនាធិការសម្រាប់ដំណើរការការងារប្រចាំការ។

លេខាធិការដ្ឋាននៃ **ក.ម.រ.** ដឹកនាំដោយ ប្រធាន១(មួយ)រូប មានអនុប្រធាន និងសមាជិកមួយ ចំនួនតាមការចាំបាច់។

ប្រធានលេខាធិការដ្ឋាននៃ **ក.ម.រ.** ត្រូវតែងតាំងដោយអនុក្រឹត្យ តាមសំណើរបស់រដ្ឋមន្ត្រីទទួលបន្ទុក ទីស្តីការគណៈរដ្ឋមន្ត្រី។

អនុប្រធាននិងសមាជិកលេខាធិការដ្ឋាននៃ **ក.ម.រ.** ត្រូវតែងតាំងដោយប្រកាសរបស់រដ្ឋមន្ត្រីទទួល បន្ទុកទីស្តីការគណៈរដ្ឋមន្ត្រី តាមសំណើរបស់ប្រធាន **ក.ម.រ.**។

ក្នុងករណីចាំបាច់ ប្រធាន **ក.ម.រ.** អាចស្នើជ្រើសរើសមន្ត្រីជាប់កិច្ចសន្យាជាអ្នកជំនាញ ឱ្យជួយ ការងាររបស់លេខាធិការដ្ឋាននៃ **ក.ម.រ.**។

ការរៀបចំនិងការប្រព្រឹត្តទៅរបស់លេខាធិការដ្ឋាន **ក.ម.រ.** ត្រូវកំណត់ដោយអនុក្រឹត្យ។

មាត្រា១០._

ក.ម.រ. មានរូបសញ្ញា និងត្រាដោយឡែកសម្រាប់ដំណើរការការងារប្រចាំថ្ងៃរបស់ខ្លួន។

គំរូរូបសញ្ញារបស់ **ក.ម.រ.** ត្រូវបានកំណត់ក្នុងឧបសម្ព័ន្ធទី១នៃព្រះរាជក្រឹត្យនេះ។

គំរូត្រារបស់ **ក.ម.រ.** ត្រូវបានកំណត់ក្នុងឧបសម្ព័ន្ធទី២នៃព្រះរាជក្រឹត្យនេះ។

មាត្រា១១._

ប្រាក់បំណាច់មុខងារនិងអត្ថប្រយោជន៍ផ្សេងទៀតរបស់ប្រធាន សមាជិក និងមន្ត្រីលេខាធិការដ្ឋាន **ក.ម.រ.** ត្រូវកំណត់ដោយរាជរដ្ឋាភិបាល។

ជំពូកទី៥

ប្រកាសធនធានរបស់ ក.ម.រ.

មាត្រា១២._

ក.ម.រ. មានប្រកាសធនធានផ្គត់ផ្គង់ដោយថវិកាជាតិ ដែលជាកញ្ចប់ថវិកាដោយឡែក នៅក្នុងក្របខ័ណ្ឌ ដឹកនាំរបស់ទីស្តីការគណៈរដ្ឋមន្ត្រី។

ក.ម.រ. មានសិទ្ធិទទួល គ្រប់គ្រង ចាត់ចែងនិងប្រើប្រាស់ តាមនីតិវិធីហិរញ្ញវត្ថុជាធរមាននូវធនធាន ដែលបានមកពីប្រភពហិរញ្ញប្បទានសហប្រតិបត្តិការអន្តរជាតិ និងពីប្រភពស្របច្បាប់ផ្សេងៗទៀត សម្រាប់ បំពេញកិច្ចប្រសិទ្ធភាព។



**ជំពូកទី៦
អនុប្បញ្ញត្តិ**

មាត្រា១៣._

លិខិតបទដ្ឋានគតិយុត្តទាំងឡាយណា ដែលពាក់ព័ន្ធនឹងការតែងតាំងប្រធាននិងសមាជិកក្រុមមេធាវី រាជរដ្ឋាភិបាល ត្រូវមានអានុភាពអនុវត្តបន្តទៀតរហូតដល់មានលិខិតបទដ្ឋានគតិយុត្តថ្មីមកជំនួស ស្របតាម បទប្បញ្ញត្តិនៃព្រះរាជក្រឹត្យនេះ។

**ជំពូកទី៧
អវសានប្បញ្ញត្តិ**


មាត្រា១៤._

បទប្បញ្ញត្តិទាំងឡាយណាដែលផ្ទុយនឹងព្រះរាជក្រឹត្យនេះ ត្រូវទុកជានិរាករណ៍។

មាត្រា១៥._

សម្តេចមហាបវរជិបតី **ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា ត្រូវទទួល បន្ទុកអនុវត្តព្រះរាជក្រឹត្យនេះ ចាប់ពីថ្ងៃឡាយព្រះហស្តលេខតទៅ។

ថ្ងៃ ៣០ ខែ កក្កដា ឆ្នាំ ២០២៣ ធ្វើនៅព្រះបរមរាជវាំង ថ្ងៃទី ០៨ ខែ វិច្ឆិកា ឆ្នាំ២០២៣



នរោត្តម សីហមុនី

៣៣.២៣១១.២៥៣១

បានយកសេចក្តីក្រាបបង្គំទូលថ្វាយព្រះមហាក្សត្រ
សូមឡាយព្រះហស្តលេខ
នាយករដ្ឋមន្ត្រី



សម្តេចមហាបវរជិបតី ហ៊ុន ម៉ាណែត

បានចម្លងត្រឹមត្រូវតាមច្បាប់ដើម
ឧបនាយករដ្ឋមន្ត្រីប្រចាំការ
រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី



**ឧបសម្ព័ន្ធទី១ នៃព្រះរាជក្រឹត្យលេខ ២៤១ ចុះថ្ងៃទី ០៨ ខែ វិច្ឆិកា ឆ្នាំ២០២៣
ស្តីពីការរៀបចំនិងការប្រព្រឹត្តទៅនៃក្រុមមេធាវីរាជរដ្ឋាភិបាល**

គំរូរូបសញ្ញារបស់ ក.ម.រ.



**អគ្គន័យនៃរូបសញ្ញា
ក្រុមមេធាវីរាជរដ្ឋាភិបាល**

- ១- រូបសញ្ញាចំណូលក្លាប់ដោយជញ្ជីងពីរស្មើគ្នា ពណ៌ខៀវចាស់ តំណាងឱ្យមនុស្សគ្រប់រូប មានសិទ្ធិស្មើគ្នាចំពោះមុខច្បាប់។
- ២- ផ្ទៃពណ៌ស ផ្នែកខាងក្នុង មានរាងជាង្វង់មូល និងអក្សរពណ៌ស តំណាងឱ្យភាពស្អាតស្អំ។
- ៣- ផ្ទៃពណ៌ខៀវចាស់ ផ្នែកខាងក្រៅ មានរាងជាង្វង់មូល និងអក្សរពណ៌ខៀវចាស់ តំណាងឱ្យភាពស្មោះត្រង់ ភាពជឿជាក់ និងអង់អាចក្លាហាន។
- ៤- **ក.ម.រ.** ជាអក្សរកាត់ តំណាងឱ្យក្រុមមេធាវីរាជរដ្ឋាភិបាល។



ឧបសម្ព័ន្ធទី២ នៃព្រះរាជក្រឹត្យលេខ ៤៤១ ចុះថ្ងៃទី ០៤ ខែ វិច្ឆិកា ឆ្នាំ២០២៣
ស្តីពីការរៀបចំនិងការប្រព្រឹត្តទៅនៃក្រុមមេធាវីរាជរដ្ឋាភិបាល

គំរូត្រារបស់ ក.ម.រ.

